



Oljuhavnin ger klárt til boring – sandblása tangarnar

Jan Müller

27.10.2013 - 20:22

[Oljan.fo](http://oljan.fo)

Í oljuútgerðarhavnini í Runavík hava tey úr at gera í lètuni, hóast næsta boringin liggur eitt hálv ár frammi í tíðini. Tey eru nevnliga við at gera klárt til komandi boringina. Eitt av stóru arbeiðunum í so máta er at sjeina upp “mud” tangarnar, ið eru ein av lívæðrunum í hvørjari boring. Tangarnir verða í lètuni sandblástir. Hetta er fyrstu ferð, síðani teir komu til Runavíkar fyri meira enn 10 árum síðani at vera grundarlagið undir teimum mongu ella um tú vil, fáu fyrstu brunnunum, á føroyska landgrunninum, at teir verða umvældir. Tangarnir verða sandblástir bæði innan og uttan og eru í hesum sambandi fluttir í eitt stórt tjald á keiðkinum, har arbeiðið fer fram. Tað er KJ Hydraulik á Kambsdali, sum hevur átikið uppgávuna.

Tá oljan.fo vitjaði í Runavík herfyri vóru tey í ferð við at rigga til sandblásingina. Hetta er

eitt sera kostnaðarmikið arbeiði og verður gjørt, tí at ASB trýr uppá framtíðina sigur tann arbeiðssami stjórin, vágbingurin Eli Lassen.

Søgan um tangarnar er ein týðandi partur av sjálvari søguni um útgerðarstøðina sum heild. Tangarnir vórðu upprunaliga leigaðir frá fyrirtøku í Hálandi.

Tað hevur síðani eydnast Atlantic Supply Base at keypa helvtina av teimum, og í lötuni verður roynt at fáa eina avtalu um at keypa restina eisini.

Útgerðarhavnin er bygd út sohvørt. Ein lítill skúrir varð settur upp í 2006, og í 2009 keyptu teir fyrst eitt pakkhús á økinum og í 2012 hitt pakkhúsið frá Skipafelagnum.

Eli Lassen heldur tað vera av stórum týðningi, at ein útgerðarhavn sum tann í Runavík er so sjálvstøðug sum tilber tvs. eigur ognirnar á økinum. Og hon skal hava flest allar hentleikar, soleiðis at kundar so kunnu leiga seg inn.

Í dag eru tað 14 feløg og 3 einstakir persónar, sum eiga ASB. Her er fyri tað mesta talan um fyrirtøkur í Eysturoynni. Faroe Petroleum er størsti partaeigari. Olaf Olsen er nevndarformaður.

Eli Lassen sigur, at tað er sera týðningarmikið fyri kundan, at hann hevur eina professionella fyrirtøku at fara til. Tí leggur hann eisini so nógva orku í at fremja tær neyðugu ábøturnar og útbyggingarnar, soleiðis at útgerðarhavnin eisini í framtíðini kann bjóða seg fram.

Ein oljuútgerðarhavn burturav

Og tá tosað verður um ta enn ókendu framtíðina, so hevur tann avgjærði oljuhavnsstjórin sína greiðu meining. Stjórin á ASB dylur nevniliga ikki fyri, at tað eftir hansara tykki bara er tørvur á einum góðum oljubasa í Føroyum.

“Føroyingar misskilja, at man kann hava fleiri basar ella útgerðarhavnir í Føroyum. Tað er nógv lættari og betri fyri allar partar, at tað er ein professionellur basi, sum síðani tekur sær av øllum teimum føroysku undirveitarunum. Alt annað líka burdi kundin tá verið meira tryggur við, at tað er ein professionell útgerðarhavn í Føroyum, sum hevur allar føroyskar undirveitarar undir sær.

Í míni verð er tað fullkomiligt spill av orku og als ikki skilagott hjá fleiri føroyskum kommunum at brúka pengar uppá at hugsa um fleiri enn ein supplybasa. Man verður noyddur til at hugsa um volumin, mongdina tú arbeiðir við í oljuvinnuni. Sum stóðan er í dag, har talið av brunnum er sera avmarkað, er ikki brúk fyri meira enn tí vit kunnu lata í Runavík. Men hendir nakað størri í Føroyum, og vit finna olju, so hava vit brúk fyri nógvum lendi, sum eitt nú Skálafjørðurin kann bjóða. Tá er betri, at man leggur aðrar vinnur, sum eru atknýttar oljuvinnuni, í Suðri, Tórshavn ella í Klaksvík fyri tað.

Tað eru nøkur ting, sum t.d. suðuroyingar kunnu blíva specialistar í heldur enn at leggja ein oljubasa í Vági ella á Tvøroyri.

So skal Suðuroyggin, Norðoyggjar ella høvuðstaðurin verða partur av oljuvinnuni, má tað vera sum undirveitari til oljuútgerðarhavnina í Runavík,” sigur Eli Lassen og vísir á, at tað eigur at bera til at brúka aðrar havnir kring landið sum ískoyti til høvuðs-útgerðarhavnina á Skálafjørðinum.

Eitt nú kundi burturkast og tilfar, sum kemur upp úr aftur boriholinum og sum skal av landinum, verið lagt upp í t.d. Vági ella á Tvøroyri, áðrenn tað verður avskipað. Sama kundi verið galdandi fyri tyngri útgerð, sum skal brúkast á oljufeltinum.

Hóast Eli Lassen er vágbingur og vil Suðuroynni alt væl, so heldur hann, at vit føroyingar eiga at vera realistiskir, tá tað um framtíðar oljuvinnu viðvíkur. Oljuútgerðarhavnin kemur ongantíð í verðini at liggja har. Oljuvinnan má hugsa longur enn til dagin í morgin.

Vit mugu ikki fara upp at klandrast og draga í hvør sína ætt. Heldur eiga vit at brúka okkara avmarkaðu kreftir til at samstarva, tí tá kunnu vit bjóða útlendsku oljufeløgnum ta bestu og mest kappingarføru tænastruna. Vit skulu ikki kappast innanhýsis men móti øðrum veitarum í útlandinum.

Tá stjórin á Atlantic Supply Base hyggur aftureftir og somuleiðis inn í framtíðina, so ivast hann ikki í, at Skálafjørðurin er avgjørt best egnaði fjørðurin í landinum at hýsa eini oljuútgerðarhavn. Og tí heldur hann tað vera eina vanlukku, um myndugleikarnir fara at gera eina brúgv um Skálafjørðin. Brúgvin kemur ongantíð at hava tað spennu, sum er neyðugt fyri at koma inn við boriskipum og pallum. Eli Lassen, sum hevur brúkt part av sínum lívi at menna eina føroyska oljuvinnu, heldur tað tí vera altumráðandi, at okkara politikarar bera so í bandi, at ongar forðingar verða lagdar fyri at gera Skálafjørðin til framtíðar oljufjørðin í Føroyum.

Myndir

Frá arbeiðinum at flyta tangarnar og sandblása teir í tí stóra tjaldinum á keiðkinum.

Eli Lassen peikar á staðið, har tosað hevur verið um at gera brúgv um fjørðin.

Eli Lassen heldur Skálafjørðurin er best egnaði fjørðurin í landinum at hýsa eini framtíðar oljuútgerðarhavn.

